

ಸಾಧ್ಯಾ ಕಾಳಾಚೊ ಚೊವ್ತೊ ಆಯ್ತಾರ್

29, ಜನೆರ್ 2023 (ಕ್ರಿಸ್ತಿ ಎಕ್ವಟಾಚೊ ಆಯ್ತಾರ್ - ಮಂಗ್ಳುರ್ ದಿಯೆಸೆಜಿಂತ್)

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಸೊಮ್ಯಾಚ್ಯಾ ಜೆವ್ಣಾಚ್ಯಾ ಮೆಜಾ ಭೊಂವಾರಿಂ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಭಾಗೆವಂತ್ ಜಿಣಿ ಜಿಯೆವ್ನ್ ಎಕ್ವಟಾಚೆಂ ಕುಟಮ್ ಬಾಂದುಂಕ್ ಉಲೊ ದಿತಾ. ದೊಂಗ್ರಾ ವಯ್ಲ್ಯಾ ಪ್ರಸಂಗಾ ಮುಖಾಂತ್ ಜೆಜುನ್ ಖರೈ ಎಕ್ವಟಾಚೆ ಆನಿ ಕ್ರಿಸ್ತಾಕ್ ಸಾಕ್ಸ್ ದಿಂವ್ಚೆ ಜಿಣಿಯೆ ವಿಶಿಂ ಶಿಕಯ್ಲಾಂ. ತಸಲಿ ಜಿಣಿ ಜಿಯೆಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ಮಿಸಾ ವೆಳಿಂ ಆಮಿ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ರೈಫಾ. 2:3-3:12-13

ಅಂತರ್‌ಗೀತ್ : ಕೀರ್ತನ್ 145

ದುಸ್ರೆಂ ವಾಚಪ್ : 1 ಕೊರಿಂಥ್ 1: 26-31

ಸುವಾರ್ತಾ : ಮಾತೆವ್ 5: 1-12

ಮಿಸಾಚಿಂ ಗಿತಾಂ

ಪ್ರವೇಶ್ : A 77

ಭೆಟೊವ್ಣಿ : C 66

ಕುಮ್ಗಾರ್ : D 29

ನಿರ್ಗಮನ್ : F 8

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಳ್ ಭಾವಾ-ಭಯ್ಲಿಂನೊ, ಕ್ರಿಸ್ತಾ ಥಂಯ್ ಆಮಿ ಸರ್ವಾಂನಿ ಏಕ್ ಜಾಯ್ತೆ ಮ್ಹಣ್ ದೆವಾ ಬಾಪಾಚೆ ಖುಶಿ. ಹಿ ಖುಶಿ ಜ್ಯಾರಿ ಜಾಯ್ತೆ ತರ್ ಆಮ್ಚೆ ನಿರಂತರ್ ಮಾಗ್ಣಾಚೆ ಗರ್ಜ್ ಆಸಾ. ಆಮ್ಕಾಂ ಸದಾಂಚ್ ಆಯ್ಕುಂಚ್ಯಾ ತ್ಯಾ ಸರ್ಗಿಂ ಬಾಪಾ ಲಾಗಿಂ ಆತಾಂ ಆಮ್ಚಿಂ ಖಾಲ್ತಿಂ ಮಾಗ್ಣಿಂ ದವರ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ವ್ಹಡಿಲಾಂನಿ ತಶೆಂ ಸರ್ವ್ ಲಾಯಿಕ್ ಭಾವಾರ್ಥ್ಯಾಂನಿ ಎಕ್ವಟಾಚೆ ದೆಕಿನ್ ಭಾವಾಡ್ತ್ ಜಿಯೆವ್ನ್ ಸಂಸಾರಾಂತ್ ತುಕಾ ಸಾಕ್ಸ್ ಜಾಯ್ತಿಂ ಕರ್ ಮ್ಹಣ್ ಮಾಗ್ತಾಂವ್.  
ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.
2. ಆಮ್ಚೆ ದೆಶಾಂತ್ ಆನಿ ಆಖ್ಯಾ ಸಂಸಾರಾರ್ ಜಾತಿ-ಕಾತಿ-ಧರ್ಮಾ ಮಧ್ಲೊ ಭೇದ್-ಭಾವ್ ಉಣೊ ಜಾವ್ನ್, ನೀತ್, ಬರೆಪಣ್ ಆನಿ ಎಕಾಮೆಕಾಚ್ಯಾ ಹಕ್ಯಾಂ ಖಾತಿರ್ ವಾವುರ್ಚ್ಯಾಕ್ ಉದಾರ್ ಮನ್ ದಿ ಮ್ಹಣ್ ಮಾಗ್ತಾಂವ್.
3. ಪವಿತ್ರ ಸಭೆ ಥಾವ್ನ್ ವಾಂಟೆ ಫಾಂಟೆ ಜಾವ್ನ್ ಪಯ್ಸ್ ಗೆಲ್ಲಾ ಭಾವಾ-ಭಯ್ಲಿಂಕ್ ಆಮಿ ಸಮ್ಜುನ್ ಘೆವ್ನ್, ಬರೆಪಣಾಚೆ ತಶೆಂ ನಿತಿಚೆ ದೆಖಿನ್ ಆನಿ ಮಾಗ್ಣಾ ಮಾರಿಫಾತ್ ಎಕ್ವಟಾ ಕುಶಿನ್ ಪ್ರೇರಿತ್ ಕರ್ಚ್ಯಾಕ್ ಆಮ್ಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
4. ಆಮ್ಚೆ ಕುಟ್ಮಾಂತ್, ಸಮಾಜೆಂತ್ ಆನಿ ಪವಿತ್ರ ಸಭೆಂತ್, ಎಕ್ವಟ್, ಸಮಾಧಾನ್ ಆನಿ ನಿತಿ ಖಾತಿರ್ ವಾವುರ್ಚ್ಯಾ ಭಾಂವ್ಡಾಂಕ್ ಬೆಸಾಂವಾಂನಿ ಭರ್. ಆನಿಕ್ಯಿ ಸಬಾರ್ ವ್ಯಕ್ತಿಂಕ್ ಅಸಲ್ಯಾ ನಿತಿಚ್ಯಾ-ಬರೆಪಣಾಚ್ಯಾ-ಶಾಂತ್-ಸಮಾಧಾನಾಚ್ಯಾ ಮಿಸಾಂವಾಕ್ ಉಬ್ಜಯ್ ಮ್ಹಣ್ ಮಾಗ್ತಾಂವ್.
5. ಆಮ್ಚೆ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ತಾಂಚ್ಯಾ ಶಿಕ್ಪಾಂತ್ ಜಯ್ತ್ ದಿ. ಕ್ರಿಸ್ತಿ ಶೆಗುಣಾಂನಿ ತಶೆಂ ದೈವಿಕ್ ಜಾಣ್ವಾಯೆನ್ ತಾಣಿಂ ವಾಡುನ್ ಬರೊ ಘಡಾರ್ ಜೊಡ್ಚ್ಯಾಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.
6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮ್ಲಲ್ಯಾ ಆಮಿ ಸಮೆಸ್ತಾಂನಿ ಭಾಗೆವಂತ್ಪಣಾಚಿ ಜಿಣಿ ಜಿಯೆವ್ನ್ ತುಜ್ಯಾ ಪುತಾಕ್ ದಿಸ್ವಡ್ತೆಂ ಸಾಕ್ಸ್ ದಿಂವ್ನ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

## ಸಾಧ್ಯಾ ಕಾಳಾಚೊ ಚೊವ್ತೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ತುಮ್ಮೆ ಮಧೆಂ ಖಾಲ್ತಾಂಕ್ ಆನಿ ದುಬ್ಳಾ ಧಾಕ್ಟಾಂಕ್ ಮಾತ್, ಹಾಂವ್ ಜಿಯೆಂವ್ಕ್ ಸೊಡ್ತಲೊಂ

ಯೆಫನೀಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಯೆಫ. 2:3; 3:12-13

ದೆಶಾಂತ್ಲ್ಯಾ ಸಗ್ಳ್ಯಾ ಲ್ಹಾನ್ವಿಕ್ ಮನ್ಯಾಂನೊ, ದೆವಾಚ್ಯೊ ಆಜ್ಞಾ ಪಾಳ್ತಲ್ಯಾಂನೊ,  
ಸರ್ವೆಸ್ಪರಾಕ್ ಸೊದಾ.

ಪ್ರಾಮಾಣಿಕ್ಪಣ್ ಸೊದಾ, ಲ್ಹಾನ್ವಿಕಾಯ್ ಸೊದಾ:

ಸರ್ವೆಸ್ಪರಾಚ್ಯಾ ಕ್ರೋಧಾಚ್ಯಾ ದಿಸಾ, ಎಕಾದ್ಯಾ ವೆಳಾರ್ ತುಮ್ಮಾಂ ಆಸ್ರೊ ಮೆಳತ್.

ಕಿತ್ಯಾಕ್ ಹಾಂವ್ ತುಜೆ ಮಧೆಂ, ಏಕ್ ಲ್ಹಾನ್ವಿಕ್ ಆನಿ ಖಾಲ್ತಿ ಪರ್ಜಾ ದವರ್ತಲೊಂ,  
ಆನಿ ಇಸ್ರಾಯೆಲಾಂತ್ ಉರ್ಲ್ಯಾಂತ್ ತಿಂ

ಸರ್ವೆಸ್ಪರಾಚ್ಯಾ ನಾಂವಾ ಥಂಯ್ ಆಸ್ರೊ ಘೆತಲಿಂ.

ವಾಯ್ಪ್ ತಿಂ ಕರ್ಚಿಂ ನಾಂತ್, ಪೊಟಿ ಮಾರ್ಚಿಂ ನಾಂತ್,

ಕಪಟಿ ಜೀಬ್ ತಾಂಚ್ಯಾ ತೊಂಡಾಂತ್ ಆಸ್ಚಿ ನಾ.

ಕೊಣಾಯ್ಚಿ ಭಿರಾಂತ್ ನಾಸ್ತಾಂ, ತಿಂ ಚರವಾಕ್ ವೆತಲಿಂ ಆನಿ ವಿಶೆವ್ ಘೆತಲಿಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 145:7, 8-9a, 9bc-10

ಶ್ಲೋಕ್: ಆಪುಣ್ ದುರ್ಬಳಿಂ ಮ್ಹಣ್ ಜಾಣಾ ಆಸಾತ್ ತಿಂ ಭಾಗಿ!

ಸರ್ಗಿಂಚೆಂ ರಾಜ್, ತಾಂಚೆಂ.

ಮಾತೆ. 5:3

ವ

ಸರ್ವೆಸ್ಪರಾಕ್ ಜೈ, ಜೈ!

1. ಸರ್ವೆಸ್ಪರ್ ಸದಾಂಚ್ ವಿಶ್ವಾಸ್ ಪುರ್ತೊ,  
ಅನ್ಯಾಯ್ ಜಾಲ್ಲ್ಯಾಂಕ್ ನ್ಯಾಯ್-ನೀತ್ ಜೊಡ್ನ್ ದಿತಾ ತೊ;  
ಭುಕೆಲ್ಲ್ಯಾಂಕ್ ತೊ ಗ್ರಾಸ್ ದಿತಾ,  
ಕೈದ್ಯಾಂಚ್ಯೊ ಸಾಂಕ್ಡ್ಯೊ ತೊ ತುಟೊವ್ನ್ ಉಡಯ್ತಾ.

2. ಸರ್ವೆಸ್ಪರ್ ಕುಡ್ಯಾಂಚೆ ದೊಳೆ ಉಘಡ್ತಾ,  
ಬಾಗ್ವಲ್ಲಾಂಕ್ ನೀಟ್ ಉಬಿಂ ಕರ್ತಾ;  
ಸರ್ವೆಸ್ಪರ್ ಪರ್ಗಾಂವ್ಯಾಂಕ್ ರಾಖ್ತಾ,  
ಅನಾಥಾಂಕ್ ಆನಿ ವಿಧ್ವಿಂಕ್ ತೊಚ್ ಸಾಂಬಾಳ್ತಾ.
3. ಸರ್ವೆಸ್ಪರ್ ನಿತಿವಂತಾಂಚಿ ಅಪುರ್ಬಾಯ್ ಕರ್ತಾ,  
ಪುಣ್ ಖೊಟ್ಯಾಂಚ್ಯೊ ಆಲೋಚನೋ, ನಿರ್ಫಳ್ ಕರ್ತಾ;  
ಸರ್ವೆಸ್ಪರ್ ಸದಾಂಕಾಲ್ ರಾಜ್ವಟ್ ಚಲಯ್ತಲೊ  
ಏ ಸಿಯೋನಾ, ತುಜೊ ದೇವ್  
ಸಂತತೆಚ್ಯೆ ಸಂತತೆಕ್ ತುಜೊ ರಾಯ್ ಜಾತಲೊ.

ದುಸ್ರೆಂ ವಾಚಪ್

ಚೆಂ ಕಿತೆಂ ಸಂಸಾರ್ ಪಿಶೆಂ ಮ್ಹಣ್ ಲೆಖ್ತಾ, ತೆಂಚ್ ದೆವಾನ್ ವಿಂಚುನ್ ಕಾಡ್ಲಾಂ

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 1:26-31

ಭಾವಾಂ-ಭಯ್ಲಿಂನೋ,

ತುಮ್ಕಾಂ ದೆವಾಚೆಂ ಆಪೊವ್ಣೆಂ ಲಾಭ್ಲಾಂ ಖರೆಂ. ತರ್ಯೊ ತುಮ್ಮಿ ಸ್ಥಿತಿಗತ್ ಚಿಂತುನ್ ಪಳೆಯಾ! ಸಂಸಾರ್ ಲೆಖ್ತಾ ತೇ ಪರ್ಮಾಣೆಂ ತುಮ್ಮೇ ಮಧೆಂ ಬುದ್ಧಂತ್ ಜಾಯ್ ನಾತ್; ಸಾಮರ್ಥಿವಂತ್ ವಾ ಕುಳಿವಂತ್ಯೊ ಜಾಯ್ ನಾತ್. ತರಿಪುಣ್ ಜಾಣಾರ್ಯಾಂಕ್ ಲಜೆಕ್ ಘಾಲ್ಚ್ಯಾಕ್ ಸಂಸಾರ್ ಪಿಶೆಂ ಮ್ಹಣ್ ಲೆಖ್ತಾ ತೆಂ ದೆವಾನ್ ವಿಂಚುನ್ ಕಾಡ್ಲೆಂ; ತಶೆಂಚ್ ಬಳ್ಳಂತಾಂಕ್ ಲಜೆಕ್ ಘಾಲ್ಚ್ಯಾಕ್ ಸಂಸಾರ್ ಅಸಕ್ತ್ ಮ್ಹಣ್ ಲೆಖ್ತಾ ತೆಂ ದೆವಾನ್ ವಿಂಚುನ್ ಕಾಡ್ಲೆಂ. ತಶೆಂಚ್ ಸಂಸಾರ್ ಕಿತೆಂ ಉತ್ತಮ್ ಮ್ಹಣ್ ಲೆಖ್ತಾ ತೆಂ ನಾಸ್ ಕರ್ಚೆ ಖಾತಿರ್ ಸಂಸಾರ್ ಕಿತೆಂ ಹೀನ್ ಮ್ಹಣ್ ಲೆಖ್ತಾ ವಾ ಧಿಕ್ಕಾರ್ ಕರ್ತಾ ವಾ ಕಾಂಯ್ ನ್ಹಯ್ ಮ್ಹಣ್ ಲೆಖ್ತಾ ತೆಂ ದೆವಾನ್ ವಿಂಚ್ಲೆಂ. ಹಾಚೆ ವರ್ವಿಂ ಕೊಣ್‌ಯೊ ಮನ್ಯಾನ್ ದೆವಾ ಹುಜಿರ್ ಆಪ್ಲಿ ವ್ಹಡ್ವಿಕ್ ಚಿಂತುಂಕ್ ಅಸಾಧ್ಯ್. ಕಾರಣ್, ದೆವಾ ವರ್ವಿಂಚ್ ತೆಂ ತುಮಿ ಜೆಜು ಕ್ರಿಸ್ತಾಚ್ಯಾ ಎಕ್ವಟಾಂತ್ ಆಸಾತ್; ತಾಣೆಂಚ್ ತೆಂ ಜೆಜು ಕ್ರಿಸ್ತಾಕ್ ಆಪ್ಲಿ ಜಾಣ್ವಾಯ್ ಕೆಲೊ. ತಾಣೆಂಚ್ ತಾಕಾ ಆಮ್ಚೆಂ ನಿತಿವಂತ್ಪಣ್, ಆಮ್ಚೆಂ ಪವಿತ್ರಪಣ್ ಆನಿ ಆಮ್ಚೆಂ ತಾರಣ್ ಕೆಲೊ. ಪವಿತ್ರ್ ಪುಸ್ತಕಿಂ ಬರೊವ್ನ್ ಆಸಾ:

“ವ್ಹಡ್ವಿಕ್ ಉಲೊಂವ್ಕ್ ಸೊಧ್ತಾ ತೊ ಸೊಮಿಯಾಚಿ ವ್ಹಡ್ವಿಕ್ ಉಲೊಂವ್.”

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆವ್ 5:12a

ಸರ್ವೆಸ್ಪರಾಕ್ ಜೈ ಜೈ!  
 ಸಂತೋಸ್ ಆನಿ ಉಲ್ಲಾಸ್ ಪಾವಾ!  
 ಕಿತ್ಯಾಕ್ ಸರ್ಗಾರ್ ವ್ಹಡ್ಲೆಂ ಇನಾಮ್ ತುಮ್ಕಾಂ ತಯಾರ್ ಆಸಾ.  
 ಸರ್ವೆಸ್ಪರಾಕ್ ಜೈ ಜೈ!

## ಶುಭ್‌ವಾರ್ತಾ

ಆಪುಣ್ ದುರ್ಬಳಿಂ ಮ್ಹಣ್ ಜಾಣಾ ಆಸಾತ್ ತಿಂ ಭಾಗಿ!

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 5:1-12a

ಲೊಕಾಚೊ ಜಮೊ ಪಳೆವ್ನ್ ಜೆಜು ದೊಂಗ್ರಾರ್ ಚಡ್ಲೊ. ಥಂಯ್ ತೊ ಬಸೊನ್ ಆಸ್ತಾಂ ತಾಚೆ ಶಿಸ್ ತಾಚೆ ಸರ್ಶಿಂ ಆಯ್ಲೆ. ತವಳ್ ತಾಂಚೆ ಲಾಗಿಂ ಉಲೊವ್ನ್ ಹೇ ಪರಿಂ ತೊ ಶಿಕೊಂವ್ಕ್ ಲಾಗ್ಲೊ:

“ಆಪುಣ್ ದುರ್ಬಳಿಂ ಮ್ಹಣ್ ಜಾಣಾ ಆಸಾತ್ ತಿಂ ಕಿತ್ಲಿಂ ಭಾಗಿ!  
 ಸರ್ಗಿಂಚೆಂ ರಾಜ್ಕೆಂ ತಾಂಚೆಂ.  
 ರುದನ್ ಕರ್ತಾತ್ ತಿಂ ಕಿತ್ಲಿಂ ಭಾಗಿ!  
 ದೇವ್ ತಾಂಕಾಂ ಬುಜಯ್ತಲೊ.  
 ಸಾಧಿಂಭೊಳಿಂ ಕಿತ್ಲಿಂ ಭಾಗಿ!  
 ಪೃಥ್ವಿ ಜಾತಲಿ ತಾಂಚೆಂ ದಾಯ್ಜ್.  
 ದೆವಾಚಿ ಖುಶಿ ಕರುಂಕ್ ಭುಕೆತಾತ್ ಆನಿ ತಾನೆತಾತ್ ತಿಂ ಕಿತ್ಲಿಂ ಭಾಗಿ!  
 ತಿಂ ಧಾದೊಶಿ ಜಾತಲಿಂ  
 ದಯಾ ದಾಖಿಯ್ತಾತ್ ತಿಂ ಕಿತ್ಲಿಂ ಭಾಗಿ!  
 ತಾಂಕಾಂ ದಯಾ ಮೆಳ್ತಲಿ.  
 ನಿತಳ್ ಮನಾಚಿಂ ಕಿತ್ಲಿಂ ಭಾಗಿ!  
 ದೇವ್ ತಾಂಕಾಂ ಪಳೆಂವ್ಕ್ ಮೆಳ್ತಲೊ.  
 ಸಮಾಧಾನ್ ಹಾಡುಂಕ್ ವಾವುರ್ತಾತ್ ತಿಂ ಕಿತ್ಲಿಂ ಭಾಗಿ!  
 ತಾಂಕಾಂ ದೆವಾಚಿಂ ಭುರ್ಗಿಂ ಮ್ಹಣ್ತಲೆ.  
 ನಿತಿ ಪಾಸತ್ ದಗ್ಡಣಿ ಭೊಗ್ತಾತ್ ತಿಂ ಕಿತ್ಲಿಂ ಭಾಗಿ!  
 ಸರ್ಗಿಂಚೆಂ ರಾಜ್ಕೆಂ ತಾಂಚೆಂ.

ಮ್ಹಜೆ ಪಾಸತ್ ತುಮ್ಕಾಂ ಅಕ್ಮಾನ್ ಸೊಸುಂಕ್, ದಗ್ಡಣಿ ಭೊಗುಂಕ್ ಆನಿ ಸರ್ವ್ ಧರಾಂಚಿಂ ಘಡ್ಪಾಂ ಕರ್ನ್ ತುಮ್ಕೆರ್ ಆಡ್ ಉಲಯ್ತಾತ್ ತೆಂ ಆಯ್ಕುಂಕ್ ಮೆಳತ್ ಜಾಲ್ಯಾರ್ ತುಮಿ ಕಿತ್ಲಿಂ ಭಾಗಿ! ಸಂತೋಸ್ ಆನಿ ಉಲ್ಲಾಸ್ ಪಾವಾ; ಕಿತ್ಯಾಕ್ ಸರ್ಗಾರ್ ರಾಜ್ಯಾಂತ್ ಯಥೇಷ್ಟ್ ಪ್ರತಿಫಳ್ ತುಮ್ಕಾಂ ತಯಾರ್ ಆಸಾ.

— ದೆವಾಚೆಂ ಉತರ್ ಹೆಂ.